

Il-Każini tagħna: ir-ruħ soċjali u kulturali tagħna

John Buttigieg
Sindku



Huwa xieraq illi nibda dan il-messaġġ billi l-ewwel nett ngħid grazzi kbira lill-President is-Sur Josef Borg, lill-Kumitat Amministrattiv, lis-Surmast Direttur, il-membri tal-banda u l-kor, u l-membri tal-Ghaqda Mużikali Imperial, għall-ħidma kollha li huma b'tant saġrifċċju jwettqu tul is-sena kollha, biex jagħtuna diversi programmi mużikali u attivitajiet kulturali oħra f'okkażjonijiet diversi. Bis-sehem li huma qegħdin jagħtu qegħdin iżommu l-Ghaqda Mużikali Imperial attiva u ħajja u jkomplu jgħinu biex l-attività kulturali tilhaq il-qofol tagħna f'dawn il-jiem tal-festa ta' Marija Bambina.

F'dawn l-aħħar snin, dan iż-żmien tas-sena sar impenjattiv għall-membri tal-kumitati amministrattivi tal-għaqdiet mużikali, minhabba l-organizzazzjoni tal-attivitajiet varji li jiġu organizzati b'konnessjoni mal-festa, u li jekk veru jkunu jhossu l-polz tal-għaqda, igieghlhom jinsew il-ħajja personali tagħhom, biex jikkoncentraw għal ġimgħat shaħ fuq dawn l-attivitajiet. Persważ li hekk kif tgħaddi l-festa, l-uffiċjali tal-kumitat jgħidu għall-erwieħ li tkun għaddiet festa oħra b'wiċċ il-ġid. U dan wassalni għall-ħsieb ewlieni ta' dan il-messaġġ.

F'dawn l-aħħar snin, wieħed seta' jinnota li fost l-għaqdiet mużikali bħal inholoq fattur kemmxejn kurjuż li mhux faċli tispjegah. Xi kultant dawn is-sitwazzjonijiet xejn pjaċevoli bħal speċi jaqtgħulek nifsek, u kieku jkollu nsemmi l-intoppi kbar li qegħdin jiffaċċjaw is-soċjetajiet u l-għaqdiet tagħna, żgur li ma nispiċċax, għaliex il-problemi jinsabu mifruxa fuq kull sezzjoni tas-soċjetà. Ir-realtà hi li fil-preżent, il-volontarjat jinsab għaddej minn fażi ta' krizi u qiegħed ikun ta' inkonvenjent kbir għall-għaqdiet tagħna, għaliex ix-xogħol qiegħed dejjem jaq' fuq l-istess erba' min-nies, illi b'saġrifċċji personali u b'dedikazzjoni kbira, fis-skiet u mingħajr ebda daqq ta' trombi, qegħdin ikunu huma letteralment strumentali sabiex dak kollu li nbeda jtkompla. U hawn nagħmel il-mistoqsija: l-għaqdiet tagħna kemm jistgħu jdumu sejrjn hekk?

Illum sforz il-ħajja mgħaġġla li qegħdin ngħixu, qisu ħadd ma għad fadallu f'it tal-ħin biex jagħti

daqqa t'id fil-ħin liberu tiegħu, fl-organizzazzjoni ta' impenji li l-għaqdiet tagħna jipprezentaw minn żmien għall-iehor matul is-sena. Minbarra n-nuqqas ta' volontarjat, l-għaqdiet tagħna għandhom sfida oħra kbira - dik finanzjarja. Illum biex iżzomm każin ħaj u attiv ikun meħtieġ dħul finanzjarju mhux żgħir. Meta wieħed jara dawn l-isfidi li qegħdin jiffaċċjaw l-għaqdiet, dak li jkun ma tantx jithajjar biex jidhul biex jagħti daqqa t'id fl-amministrazzjoni tal-għaqdiet. U b'xorti ħażina f'it ferm huma dawk iż-żgħażaġħ li juru heġġa u impenn għal dan ix-xogħol. Dan għaliex bosta minnhom moħħhom biss li wara l-istudju u x-xogħol jirrikorru lejn dawk il-postijiet ta' divertiment, li flok jgħinuhom jibnu karattru, qed jiġru wara min u xhiex ifixkilhom u jharbtilhom ħajjithom. Hawnhekk nixtieq nappella biex aktar żgħażaġħ jissieħbu fl-għaqdiet tagħna u jibdew jagħtu daqqa t'id huma wkoll, biex dak li bdew missirijietna b'tant saġrifċċju, dedikazzjoni u mħabba ma jintemmx u jmur kollox mar-riħ. Is-soċjetajiet mużikali tagħna twaqqfu bi prinċipji sodi u mhux fiergħa. F'dawn is-snin kollha li ilhom imwaqqfin, dejjem issaraw mad-diffikultajiet li tfaċċaw b'konsegwenza tal-progress, u dejjem ħarġu rebbieħa u hekk persważ li se jsir fil-futur.

Il-Kunsill Lokali, bħala Gvern Lokali għandu jkun tarka għall-għaqdiet tal-lokalità. Il-komunità Melleħija, bil-bidliet li għaddejja minnhom, b'riżultat ta' tahlit kulturali li qegħdin nesperjenzaw, għandha bżonn aktar minn qatt qabel każini mużikali u kulturali b'saħħithom, biex huma jservu bħala swar ġodda f'dan l-assedju kulturali li qegħdin u se nkunu qegħdin nesperjenzaw fil-futur. Jekk nitilfu l-għaqdiet tagħna, nitilfu r-ruħ soċjali u kulturali tagħna l-Melleħin.

Nagħlaq billi f'ismi u f'isem il-membri kollha tal-Kunsill nawgura lil kull wieħed u waħda minnkomp festa mill-isbaħ, festa ta' għaqda u mħabba, festa li tkun tixraq lil Sidna Marija.